

24 06 2026

பிரசார் பாரதி
அகில இந்திய வானொலி, சென்னை-4

WEDNESDAY

12.40 PM

ஆகாஷ்வாணி

தலைப்புச் செய்திகள்

1. பாஸ்போர்ட் கோரி விண்ணப்பித்தவர்களுக்கு அவற்றை விரைந்து வழங்க அரசு உறுதிபூண்டிருப்பதாக வெளியுறவுத்துறை அமைச்சர் டாக்டர் ஜெய்சங்கர் கூறியுள்ளார்.
2. ஐ நா-வில் காஷ்மீர் பிரச்சினையை பாகிஸ்தான் எழுப்பியதற்கு இந்தியா கடும் கண்டனம் தெரிவித்துள்ளது.
3. ஈரான் நாட்டுக்கு இந்தியர்கள் தேவையற்ற பயணத்தை தவிர்க்குமாறு அந்நாட்டுக்கான இந்திய தூதரகம் அறிவுறுத்தியுள்ளது.
4. இந்தியாவுடன் 140 கோடி டாலர் மதிப்பிலான வர்த்தக ஒப்பந்தம் மேற்கொள்ளப்பட உள்ளதாக அமெரிக்கா தெரிவித்துள்ளது.
5. அமெரிக்க ஓபன் பேட்மிண்டன் போட்டியில் இந்தியாவின் Treesa Jolly - காயத்ரி கோபிசந்த் இணை காலிறுதிக்கு முந்தைய சுற்றுக்கு முன்னேறியுள்ளது.

--- இனி விரிவான செய்திகள்...

<<<<<<>>>>>>

பாஸ்போர்ட் கோரி விண்ணப்பித்தவர்களுக்கு அவற்றை விரைந்து வழங்க அரசு உறுதிபூண்டிருப்பதாக வெளியுறவுத்துறை அமைச்சர் டாக்டர் ஜெய்சங்கர் தெரிவித்துள்ளார்.

பாஸ்போர்ட் சேவை தினத்தையொட்டி, அவர் வெளியிட்டுள்ள சமூக வலைதள பதிவில், பாஸ்போர்ட் சேவையை வெளிப்படைத் தன்மையுடன் மேற்கொள்ள நடவடிக்கை எடுக்கப்பட்டுள்ளதாக கூறியுள்ளார்.

மின்னணு பாஸ்போர்ட் சேவை அறிமுகப்படுத்தப்பட்டுள்ளதாக கூறியுள்ள அவர், புதிய பாஸ்போர்ட் சேவை மையங்களும், அஞ்சலக பாஸ்போர்ட் சேவை மையங்களும் தொடங்கப்பட்டுள்ளதாக தெரிவித்துள்ளார்.

இந்நாளையொட்டி, அனைத்து பாஸ்போர்ட் அலுவலக ஊழியர்களுக்கும் டாக்டர் ஜெய்சங்கர் வாழ்த்து தெரிவித்துள்ளார்.

1967-ஆம் ஆண்டு ஜூன் 24-ஆம் தேதி பாஸ்போர்ட் சட்டம் கொண்டுவரப்பட்டதை குறிக்கும் வகையில் ஆண்டுதோறும் இந்நாள் பாஸ்போர்ட் சேவை தினமாக கொண்டாடப்பட்டு வருகிறது.

<<<<<<<<>>>>>>>>

மத்திய நகர்ப்புற மேம்பாட்டுத்துறை அமைச்சர் திரு
மனோகர்லால், புதுதில்லியில் நடைபெற்ற நிகழ்ச்சியில், சென்ட்ரல்
Secretariate மெட்ரோ ரயில் நிலையப் பணிகளை தொடங்கிவைத்தார்.

பின்னர் செய்தியாளர்களிடம் பேசிய அவர், இந்த மெட்ரோ ரயில்
சேவை மூலம் அரசு ஊழியர்கள் பெரிதும் பயனடைவார்கள் என்று
கூறினார்.

இந்த மெட்ரோ ரயில் சேவை தில்லி ஆர் கே ஆஷ்ரம்
சாலையிலிருந்து இந்திர பிரஸ்தா ரயில் நிலையம் வரை இயக்கப்படும்
என்றும் அவர் தெரிவித்தார்.

<<<<<<<>>>>>>>>

கவியரசு கண்ணதாசனின் பிறந்தநாளில் தமிழ் மொழிக்கும்,
இலக்கியத்திற்கும், திரை உலகத்திற்கும் அவர் ஆற்றிய அளப்பரிய
பங்களிப்பை போற்றி நினைவுகூருவதாக தகவல் ஒலிபரப்புத்துறை
இணையமைச்சர் டாக்டர் எல். முருகன் கூறியுள்ளார்.

இதுகுறித்து சமூக வலைதளத்தில் அவர் வெளியிட்டுள்ள பதிவில்,
தமது கவிதைகளாலும், தத்துவ சிந்தனைகளாலும், மனித உணர்வுகளை
தமிழில் மக்களின் இதயங்களில் பதித்த மாபெரும் படைப்பாளி அவர்
என்று பாராட்டியுள்ளார்.

அவரது படைப்புகள் தலைமுறைகளை தாண்டி, என்றும் வழிகாட்டும் ஒளியாக திகழும் என்று டாக்டர் எல். முருகன் கூறியுள்ளார்.

<<<<<<>>>>>>

தென் மாநிலங்களில் போதைப்பொருள் புழக்கத்தை கட்டுப்படுத்த ஒருங்கிணைந்த நடவடிக்கை மேற்கொள்ள வேண்டியதன் அவசியத்தை கேரளம் முதலமைச்சர் திரு V D சதீசன் வலியுறுத்தியுள்ளார்.

இதுகுறித்து, தமிழகம், கர்நாடகா மற்றும் புதுச்சேரி முதலமைச்சர்களுக்கு அவர் எழுதியுள்ள கடிதத்தில், கேரளத்தில் போதைப்பொருள் பயன்பாட்டிற்கு எதிராக சிறப்பு இயக்கம் மேற்கொள்ளப்படுவதை சுட்டிக்காட்டியுள்ளார்.

இந்த இயக்கத்தின் மூலம், போதைப்பொருள் கடத்தல் மற்றும் விற்பனை குறித்த புலனாய்வுத் தகவல்களின் அடிப்படையில் கடத்தல்கார்களின் சொத்துக்களை பறிமுதல் செய்ய நடவடிக்கை எடுக்கப்பட்டு வருவதாகவும் அவர் கூறியுள்ளார்.

மாநில எல்லைப்பகுதிகளில் போதைப்பொருள் கடத்தலை தடுக்க கடும் நடவடிக்கை எடுக்க வேண்டும் என்று திரு சதீசன் கேட்டுக்கொண்டுள்ளார்.

<<<<<<>>>>>>

இந்தியாவுடன் 140 கோடி டாலர் மதிப்பிலான வர்த்தக ஒப்பந்தம்
மேற்கொள்ளப்பட உள்ளதாக அமெரிக்க வெளியுறவுத்துறை
இணையமைச்சர் **Bethany** தெரிவித்துள்ளார்.

அமெரிக்காவில் நிகழ்ச்சி ஒன்றில் பேசிய அவர், இதன்மூலம்
இருநாட்டு வணிகர்கள் பயனடைவார்கள் என்று குறிப்பிட்டார்.

பிரதமர் திரு நரேந்திர மோடியும், அமெரிக்க அதிபர் திரு
டோனல்டு ட்ரம்ப்வும் இணைந்து இருநாட்டு உறவுகளை மேம்படுத்த
நடவடிக்கை எடுத்து வருவதாக **Bethany** தெரிவித்தார்.

<<<<<<>>>>>>

Mundra துறைமுக போதைப்பொருள் பறிமுதல் வழக்கு
தொடர்பாக, தில்லியில் உள்ள பல்வேறு இடங்களில் அமலாக்கத்துறை
இன்று சோதனை மேற்கொண்டது.

போதைப்பொருள் கடத்தல் மூலம் கிடைத்த பணத்தை தில்லியில்
புழக்கத்தில் விட்டதாக தகவல் கிடைத் த தையடுத்து இந்த சோதனை
நடத்தப்படுகிறது.

இதுதொடர்பாக கடந்த 2022 ஆகஸ்ட் மாதத்தில் தேசிய
புலனாய்வு முகமை, ஹர்பிரித் சிங் என்பவரை கைது செய்தது.

புதுதில்லியில் உள்ள அவரின் அலுவலகங்கள் மற்றும்
தொடர்புடைய இடங்களில் சோதனை மேற்கொள்ளப்பட்டு வருகிறது.

<<<<<<>>>>>>

ஐ நா-வில் காஷ்மீர் பிரச்சினையை பாகிஸ்தான் எழுப்பியதற்கு இந்தியா கடும் கண்டனம் தெரிவித்துள்ளது.

இதுதொடர்பாக பேசிய ஐ நா-வுக்கான இந்தியாவின் நிரந்தர பிரதிநிதி திரு ஹரீஷ், ஜம்மு காஷ்மீர் இந்தியாவின் ஒருங்கிணைந்த பகுதி என்று திட்டவட்டமாக கூறினார்.

ஜம்மு காஷ்மீர் பிரச்சினை தொடர்பாக, பாகிஸ்தானின் நிரந்தர பிரதிநிதி **Aism Iftikhar Ahmed**, ஐ நா பாதுகாப்பு கவுன்சிலில் கேள்வி எழுப்பியது தவறானது என்று அவர் தெரிவித்தார்.

ஐ நா பாதுகாப்பு கவுன்சில் உறுப்பினர் பதவியை பாகிஸ்தான் தவறாக பயன்படுத்துவதாகவும் திரு ஹரீஷ் குற்றம் சாட்டினார்.

<<<<<<>>>>>>

ஈரான் நாட்டுக்கு இந்தியர்கள் தேவையற்ற பயணத்தை தவிர்க்குமாறு அந்நாட்டுக்கான இந்திய தூதரகம் அறிவுறுத்தியுள்ளது.

அப்பகுதியில் இயல்பு நிலை திரும்பியுள்ள போதிலும் அந்நாட்டில் உள்ள இந்தியர்கள் எச்சரிக்கையுடன் இருக்குமாறு கூறப்பட்டுள்ளது.

ஈரான் நாட்டு அரசின் அறிவுறுத்தல்களை பின்பற்ற வேண்டும் என்றும் கேட்டுக்கொள்ளப்பட்டுள்ளது.

அந்நாட்டில் உள்ள அனைத்து இந்தியர்களும் உடனடியாக இந்திய தூதரகத்தில் பதிவு செய்யுமாறு தெரிவிக்கப்பட்டுள்ளது.

மேலும், ஈரானுக்கான இந்திய தூதரகத்தின் சமூக வலைதளத்தையும், அதிகாரப்பூர்வ இணையதளத்தில் வெளியிடப்படும் தகவல்களை பின்பற்ற வேண்டும் என்றும் கூறப்பட்டுள்ளது.

<<<<<<>>>>>>

ஈரானுக்கு எதிராக மீண்டும் ராணுவ நடவடிக்கை மேற்கொள்ள அமெரிக்க நாடாளுமன்றத்தின் ஒப்புதல் பெற வேண்டும் என்ற தீர்மானம் அந்நாட்டு நாடாளுமன்றத்தில் நிறைவேற்றப்பட்டது.

இதுதொடர்பான தீர்மானத்திற்கு 50 உறுப்பினர்கள் ஆதரவாகவும், 48 உறுப்பினர்கள் எதிராகவும் வாக்களித்தனர்.

ஆளும் குடியரசு கட்சிக்கு பெரும்பான்மை உள்ள போதிலும், அக்கட்சியை சேர்ந்த நான்கு உறுப்பினர்கள் இந்த தீர்மானத்திற்கு ஆதரவாக வாக்களித்தனர்.

இருப்பினும், மேற்காசியாவில் அமெரிக்க ராணுவத்தை நிறுத்த அனுமதி அளிக்கப்பட்டுள்ளது.

அப்பகுதியில் உள்ள அமெரிக்காவின் ராணுவ முகாம்கள் மற்றும் கூட்டணி நாடுகள் மீதான தாக்குதலை எதிர்கொள்ளவும் இந்த தீர்மானத்தில் வழிவகை செய்யப்பட்டுள்ளது.

<<<<<<>>>>>>

ஜெர்மனியில் சிக்னல் கோளாறு காரணமாக, நாடு முழுவதும் ரயில் சேவைகள் நிறுத்தப்பட்டுள்ளன.

ஜெர்மனியின் தேசிய ரயில்வே நிறுவனம் வெளியிட்டுள்ள அறிக்கையில், டிஜிட்டல் தகவல் தொடர்பு கோளாறு காரணமாக ரயில்வே சிக்னல் சேவைகள் பாதிக்கப்பட்டுள்ளதாக கூறியுள்ளது.

இதுதொடர்பாக, விசாரணைக்கு உத்தரவிடப்பட்டுள்ளதாக அறிக்கையில் தெரிவிக்கப்பட்டுள்ளது.

<<<<<<>>>>>>

தேசிய புதுமை படைப்பு போட்டியில் ஆறு புத்தொழில் நிறுவனங்கள் வெற்றிபெற்றுள்ளன.

ஐ நா-வின் மேம்பாட்டுத் திட்டமும், அடல் புதுமை படைப்பு இயக்கம், நித்தி ஆயோக் உள்ளிட்ட நிறுவனங்களும் இணைந்து நடத்திய இந்த போட்டியில், நாடு முழுவதிலும் உள்ள இளைஞர்கள் பங்கேற்றனர்.

நீடித்த வளர்ச்சியை உறுதி செய்யும் தொழில்நுட்பங்களை பிரபலப்படுத்தும் இந்த போட்டியில், 28 மாநிலங்களிலிருந்து 350 விண்ணப்பங்கள் பெறப்பட்டன.

இதில் 50 நிறுவனங்கள் தேர்வாகின.

அதிலிருந்து தேர்வு செய்யப்பட்டவர்கள் போட்டியில்

கலந்துகொண்டனர் என்று மத்திய அரசு கூறியுள்ளது.

<<<<<<>>>>>>>>

தென்மேற்கு பருவமழை மகாராஷ்டிரா, சத்தீஸ்கட் மற்றும் மத்தியப்பிரதேசத்தின் உள் பகுதிகளுக்கு அடுத்த இரண்டு நாட்களுக்குள் தீவிரமடையும் என்று வானிலை ஆய்வு மையம் தெரிவித்துள்ளது.

கடலோர கர்நாடகா, கொங்கன், கோவா உள்ளிட்ட பகுதிகளில் அடுத்த மூன்று நாட்களுக்கு கனமழை பெய்யக்கூடும் என்றும் அறிவிக்கப்பட்டுள்ளது.

அஸ்ஸாம், மேகாலயா, கர்நாடகா, ஒடிஷா உள்ளிட்ட பகுதிகளில் கனமழை பெய்யக்கூடும் என்றும் தெரிவிக்கப்பட்டுள்ளது.

<<<<<<>>>>>>>>

அமெரிக்க ஓபன் பேட்மிண்டன் போட்டியில் இந்தியாவின் Treesa Jolly - காயத்ரி கோபிசந்த் இணை காலிறுதிக்கு முந்தைய சுற்றுக்கு முன்னேறியுள்ளது.

மகளிர் இரட்டையர் பிரிவு முதல் சுற்று ஆட்டத்தில் இந்த இணை 21-12, 14-21, 21-13 என்ற செட் கணக்கில் ஸ்பெயினின் Paula - Lucia Rodriguez இணையை வென்றது.

அமெரிக்காவில் நடைபெற்றுவரும் சர்வதேச டென்னிஸ் போட்டியில் இந்தியாவின் சகஜா எமளப்பள்ளி காலிறுதிக்கு முந்தைய சுற்றுக்கு முன்னேறியுள்ளார்.

மகளிர் ஒற்றையர் பிரிவு முதல் சுற்று ஆட்டத்தில் அவர், 3-6, 6-2, 6-2 என்ற செட் கணக்கில், அமெரிக்காவின் **Malaika Rapolu**-வை வென்றார்.

புரோ ஹாக்கி லீக் போட்டியில் இந்தியா - பாகிஸ்தானை வென்றது. லண்டனில் நடைபெற்ற இப்போட்டியில் 4-3 என்ற கோல் கணக்கில் இந்தியா வெற்றிபெற்றது.

பிரிட்டனில் அடுத்த மாதம் தொடங்க உள்ள ஹாக்கித் தொடரில் பங்கேற்க உள்ள இந்திய இளையோர் மகளிர் அணி அறிவிக்கப்பட்டுள்ளது.

இப்போட்டியில் இங்கிலாந்து, ஸ்காட்லாந்து, அமெரிக்கா, பெல்ஜியம் அணிகள் விளையாட உள்ளன.

அடுத்த மாதம் ஐந்தாம் தேதிமுதல், 14-ஆம் தேதிவரை இப்போட்டி நடைபெறவுள்ளது.

உலகக் கோப்பை கால்பந்து போட்டியில் கொலம்பியா 1-0 என்ற

கோல் கணக்கில் காங்கோவை வென்றது.

<<<<<<END>>>>>>